



"Ağlasam, məni qınamayın, sevinc göz yaşlarıdır"

Prezident İlham Əliyev keçmiş məcburi köçkünlərin Qarabağa qayıdış sevinclərini onlarla birlikdə yaşayır

"...Ən ağır vəziyyətdə yaşayanlar siz olmusunuz. Bütün bu otuz il ərzində yenə də, necə deyirlər, öz iradəinizi göstərərək inanırdınız ki, bu tarixi gün gələcək və biz bu torpaqlara qayıdacağıq və qayıtmışıq. Həm 2020-ci ilin Vətən müharibəsi, həm də 2023-cü ilin antiterror əməliyyatı bizim şanlı qələbələrimizdir. Allah şəhidlərimizə rəhmət eləsin. Bundan sonra biz burada əbədi yaşayacağıq. Daha heç kim bizi bu yerlərdən çıxara bilməz".

Prezident İlham Əliyevin Xocalı rayonunun Təzəbinə və Xanyurdu kəndlərinə köçən sakinlərlə görüşü zamanı dediyi kimi, nə qədər maddi-mənəvi əziyyətlər çəksələr də, ötən 30 illik zaman dilimində keçmiş məcburi köçkünlər bir an da olsun doğma torpaqlarına qovuşacaqları ümidlərini itirmədilər. Bu böyük inamı isə onlara Prezident İlham Əliyevin milli maraqlarımızın təmini uğrunda yürütdüyü qətiyyətli siyasət aşlamışdı. Azərbaycana rəhbərlik etdiyi ilk gündən dövlətimizin başçısı İlham Əliyevin qarşısına qoyduğu əsas vəzifə torpaqlarımızı azadlığına qovuşdurmaq, keçmiş məcburi köçkünlərin yurd həsrətinə son qoymaq olub.

Prezident işğal illərində diqqəti, qayğısı ilə daim keçmiş məcburi köçkünlərimizin yanında olub. İstər bayramlarda, özəl günlərdə, tədbirlərdə, istərsə də adi günlərdə onlarla görüşüb, problemləri ilə maraqlanıb, həllinə göstərişlər verib. Dədə-baba yurdlarından didərgin düşmüş keçmiş məcburi köçkün vətəndaşlarımızla olan bütün görüşlərində Prezident İlham Əliyev onlara mütləq öz yurdlarına qayıdacaqlarını qətiyyətlə söyləyib.

İndi qalib Azərbaycan xalqı həmin tarixi günləri yaşamağın qüruru içərisindədir. Ərazi bütövlüyümüz, suverenliyimiz tam təmin olunub, Qarabağ və Şərqi Zəngəzura yenidən həyat qayıdıb.

İşğaldan azad edilən torpaqlarımızda əbədi xoşbəxt həyata başlayan keçmiş məcburi köçkünlər - şuşalılar, xocalılılar, füzulililər, laçınlılar... öz evlərində xilas-kar lider İlham Əliyevi əziz qonaqları kimi

qarşılayır, sevinclərini, xoşbəxtliklərini bölüşürlər.

Mütəmadi olaraq Qarabağ və Şərqi Zəngəzura səfər edən Prezident İlham Əliyev burada gerçəkləşdirilən quruculuq və bərpa işləri ilə tanış olur, açılışlar edir, yeni bünövrələr qoyur. Qayıdış köçləri ilə el-obalarına dönən keçmiş məcburi köçkünlərlə doğma evlərində görüşmək, onlarla söhbət etmək, yurd sevinclərini bölüşmək də dövlət başçısının adətinə çevrilib. İki gün öncə Xocalının Təzəbinə və Xanyurdu kəndlərinə köçən sakinlərlə keçirilən görüşdə olduğu kimi.

Xanyurdu kəndi Xocalı rayonunun Ballica kənd inzibati ərazi dairəsinə daxildir. Kənddə 40 fərdi ev artıq əsaslı bərpa olunub, ilin sonunadək daha 65 fərdi evin bərpası nəzərdə tutulub. 2026-cı ildə isə daha 93 fərdi ev təmir və bərpa olunacaq. Bu il iyulun 14-də 33 ailə, ümumilikdə 122 nəfər doğma Xanyurdu kəndinə qayıdıb. Rayonun Təzəbinə kəndinə isə ilk mərhələdə 28 ailə olmaqla, 125 nəfər keçmiş məcburi köçkün dönüb.

Ötən cümə günü Prezident İlham Əliyev Xanyurdu kəndinə qayıdan Rasim Cavadovun və Kərəm Abbasovun evlərində oldu. Eyni zamanda dövlətimizin başçısı Təzəbinə və Xanyurdu kəndlərinə köçən sakinlərlə görüşdü, onlarla söhbət etdi. Sakinlərlə söhbət zamanı həm sevincli, həm də duyğulu anlar yaşandı. Təkcə sakinlərdən birinin ürəyindən keçənləri ifadə etdiyi bu fikirləri 30 illik ayrılıqdan sonra ana torpağına qovuşan keçmiş məcburi köçkünlərimizin yaşadıkları hiss və duyğuları çatdırmağa yetir: "Bu günümüze şükür, Allah xanımınızı qorusun! Allah Sizi qorusun! Bu günü bizə yaşatdığınız üçün Allah üstünüzdə yar olsun! 200 neçə illik qara buludu üstümüzdən götürdünüz. Ağlasam, məni qınamayın, sevinc göz yaşlarıdır".

Səmimi söhbət zamanı sakinlərin hər biri onları bu xoşbəxt günlərə qovuşduran Prezident İlham Əliyevə sonsuz minnətdarlıqlarını bildirdilər. Xocalılılardan biri minnətdarlıq hissələrini bu sözlərlə dilə gətirdi: "Hörmətli Prezidentimiz, eşq olsun Sizə! Allah Sizi qorusun! Allah Sizin üstünüzdə yar olsun! Bizim burada olmağımızın səbəbkarı sizsiniz. Bu, Sizin gərgin əməyinizin nəticəsidir".

Xocalının Təzəbinə və Xanyurdu kəndlərinin sakinləri ilə Prezident İlham Əliyev arasındakı səmimi dialoq zamanı Azərbaycan xalqının, dövlətinin, ordusunun birliyinin simvoluna çevrilən və düşmənlərimizin qorxulu rəyası olan "dəmir yumruq" da xatırlandı. Sakinlərdən biri söylədi ki, çox sağ olun, cənab Prezident, bu yumruğunuz həmişə düşmənlərin üstündə olsun.

Prezident İlham Əliyevin qayıdış karvanları ilə Qarabağ və Şərqi Zəngəzura dönən insanlarımızı daim diqqətdə saxlaması, evlərinin qonağı olması, onlarla bir süfrə arxasında oturması, səmimi söhbət etməsi sakinlərimizin sevinclərini birəmin artırır. Təzəbinə və Xanyurdu sakinləri də bu qayğı və diqqətdən doğan hisslərini Prezidentlə görüşləri zamanı səmimi şəkildə dilə gətirdilər: "Allah Sizi, xanımınızı qorusun. Var olun. Bu gün Sizinlə burada üz-üzə durmaqdan qiymətli heç nə yoxdur".

Prezident İlham Əliyevin iki onillik ərzində qarşılaşdığı bütün maneələrə, siyasi güclərin təzyiqlərinə baxmayaraq, milli maraqlarımız naminə həyata keçirdiyi qətiyyətli, uzaqgörən və müdrik siyasət Azərbaycanı, onun vətəndaşlarını bugünkü qürur zirvəsinə daşıyıb. Dədə-baba yurdlarından zorla qovulmuş, faciələr yaşamış, maddi-mənəvi əzablarla üzləşmiş keçmiş məcburi köçkünlər əbədi xoşbəxt günlərə qədəm qoyublar. Təzəbinə və Xanyurdu kəndlərinə köçən sakinlərlə görüşü zamanı Prezident İlham Əliyev də məhz bu məqama vurğu etdi: "Burada rahat yaşayın, xoşbəxt yaşayın, siz buna layiqsiniz. Siz uzun illər çətin şəraitdə yaşamısınız - çadır şəhərciklərində, vaqonlarda, yataqxanalarda, uşaq bağçalarında, məktəblərdə, orada-burada, çox çətin şəraitdə. Amma inamınızı itirməmisiniz. İnanırdınız ki, doğma Vətənə qayıdacaqsınız. O gün də gəldi. İndi də belə gözəl, mənzərəli, səfalı yerlərdə yaşayırsınız və bu onu göstərir ki, ədalət hər zaman zəfər çalmalıdır. Amma ədaləti təmin etmək üçün gərək gücün və yumruğun olsun".

**Yasəmən MUSAYEVA,
"Azərbaycan"**